


ብዓለ ትንሣኤ

ሚያዝያ 24 2023 ዓ.ም. (5/2/2021)

ይትፌሣሕ ሰማይ ወትትሐሠይ ምድር

ዛቲ ዕለት ዐባይ ፋሲካ ተዝካረ ትንሣኤሁ ለመድኃኒን።



መዝሙር: ይትፌሣሕ ሰማይ ወትትሐሠይ ምድር..ሎሚ ኣብ ሰማያት ዐቢይ ታሕንብ ኮይኑ እዩ ምድሪ ከአ ብደም ክርስቶስ ተሓጺባ ፋሲካ ትገብር ኣላ። ትንሣኤኡ ኣብ ሰንበት ገበሮ ከም ነዳዲ እሳት ናብ ሲኦል ወረደ። ኣብኡ ነቲ ማዕጾ ሓጺን ሰበሮ። ኣብ ሳልሳይ መዓልቲ ንሞት ሰዓሮ ንኃይሊ ጸልማት አባረሮ ይብል።

ንባባት ኣብ ቅዳሴ ሮሜ 6:3-11 (1ቆር 5:6-8) (ቆላ 3:1-4)፥ 1ጴጥ 3:17-24፥ ግ.ሓ. 10:34-43፥ ማቴ 28:1-10 (ዮሐ 20:1-18).

ስብከት: ቅድሚ ቅዳሴ 1. ወተንሥኦ እግዚአብሔር ከመ ዘንቃሕ እምንዋም፥ ወከመ ኃያል ወኃዳገ ወይን፥ ወቀተለ ጸሮ በድኅሬሁ። ሽዑ እግዚአብሔር ከምቲ ኻብ ድቃሱ ዚትንሥእ ሰብ ተንሥኦ፥ ከምቲ ነቢት ሰትዩ ዝዕንድር ጀግና ኾይኑ ተንሥኤ መዝ። 78:65~66

ንባባት: ማቴ 28:1-ፍ፥ ማር 16:1-ፍ፥ ሉቃ 24:1-13

ስብከት ኣብ ቅዳሴ: ዛቲ ዕለት እንተ ገብረ እግዚአብሔር፥ ንትፈሳሕ ወንትሓሰይ ባቲ፥ ኦ እግዚአ ኦድህንሶ፥ እቲአ እግዚአብሔር ዝገበራ ዕለት እዚአ እያ፥ ብአአ ንተሓገስን ባህ ይበለናን፥ ኦ ጉይታ አድኅነና መዝ 118: 24-25።

ምድሪ ብደም ክርስቶስ ተሓጺባ ፋሲካ ትገብር ኣላ እናበልና ብዓል ትንሣኤ መድኃኒና ኢየሱስ ክርስቶስ ነብዕል አሎና። ሰላም ዘውርድ ፍቕርን ሓድነትን ዘንግሥ ትንሣኤ ይግበረልና። በዚ አጋጣሚ ንኹልኹም እንቋዕ ኣብ ብርሃነ ትንሣኤ አሰጋገሪኩም እናበልኩ ሰናይ ትንምኒተይ እገልጸልኩም።

ትንሣኤ መድኃኒና ፍሉይ ዝገብሮ ነገሩ ጉዳይ አምላኽ ስለ ዝኾነ ከምኡ ሕመረት እምነትና ንሱ ስለ ዝኾነ እዩ። ትንሣኤ ብዛዕባ ኢየሱስ እቲ መንግስቲ አምላኽ ዝሰበኸ እዩ። እምብአር ሎሚ እነብዕሎ ዘሎና ፍሉይ ብዓል ኣብ ታሪኽ ደቂ ሰብ ዝወዳደሮ ዘይብሉ እዩ። ቅድሚ ክርስቶስ ይኹን ድሕሪ ክርስቶስ ይኹን ከምዚ ተሰሚዑን ተራእዩን አይፈልጥን። አልአዛር ብክርስቶስ ካብ ሞት ተንሢኡ ግን እንደገና መይቱ። ክርስቶስ ተንሢኡ እዩ ዳግም እውን አይመውትን እዩ። ንሱ ካብ ዓለም ምውታን ተንሢኡ እዩ። ክትንሥእ እንከሎ ኸአ ግርማን ክብርን ለቢሱ እዩ ተንሢኡ። ሎሚ እነብዕሎ ዘሎና ዓወት፥ ሕይወት ኣብ ልዕሊ ሞት፥ ተስፋ ኣብ ተስፋ ዝቕረጸ፥ ብርሃን ኣብ ልዕሊ ጸልማት፥ ጽቡቕ ኣብ ልዕሊ ክፍኡ እዩ።

ክርስቶስ ከም ዝተንሥኤ ንአምንን ንፈልጥን ኢና።

- ንሕና ብጥምቀት ኣብ ማሕበር ክርስቶስ ዝአቶና ምስኡ ተንሢእና ኢና በዚ ምኽንያት ከአ ሓዲስ ሕይወት ነትስተማቕር። ትንሣኤ ማለት ኣብ ሓዲስ ሕይወት ምስታፍ ማለት እዩ። ከምቲ እስራኤላውያን ካብ መረት ባርነት ግብጹ ምስ ወጹ

ነጻነት ክዝክሩ ፋሲካ ዘብዓሉ ንሕና ክርስትያን ትንሣኤ ክርስቶስ ፋሲካና እዩ። ካብ ሞት ናብ ሕይወት ካብ ጸላም ናብ ብርሃን፣ ካብ ኃጢአት ካብ ጽድቂ ዝኣተናሉ ፍሉይ ቅዱስ ዕለት።

- ንኃጢአት እንተ ሞትና ኣብ ሓቂ እንተ ነበርና ንሕና እውን ከም ክርስቶስ ብግርግን ክብርን ክንትንሥእ ኢና። ኣምላኽ ዕጫ ትንሣኤ ንርእሱ ጥራሕ ኣይ ገበርን ንኣና እውን ክንትንሥእ ከምእንኽእል ገሩና ግን ናታትና ሱታፌ የድሊ። ባህግን ስምዒትን እኹል ኣይኮነን። ደቂ ትንሣኤ ክንከውን ካብ ኃጢአት ነጻ ክንከውን ኣሎና።
- ጎይታና ንሞት ስዒርዎ እዩ፣ ሕጂ ኣብ ግርግ መንበሩ እዩ ዘሎ። ብትንሣኤኡ ኣድሒኑና እዩ፣ ምእንታና ደሙ ኣፍሲሱ ዋጋ ድሕነት ከፊሉልና። ሎሚ ካባና ዝድለ ዘሎ ነቲ ኣምላኽ ዝገበረልና ርኢና ክንክእል እሞ ደቂ ድሕነት ኮና ሓዲስ ሕይወት ምስኡ ክንጅምር።
- ሰማያዊ ኣቦ ንኢየሱስ ካብ ሙታን ኣተንሢኡ ካብ ኩሉ ዝዓቢ ስም ሃቡ። ዓርቢ ስቕለት ነቲ ዘስካሕክሕ ሞት ስዕረት ዝመስል ዝነበረ ኣብ ዓወት ንሓዘን ኣብ ሓጎስ ቀይራቶ። ሎሚ ንሕና ክንቅየር ተሳተፍቲ ስቓይን ሞቱን ክንከውን ንሕተት ኣሎና ከመይ ምስኡ እንተ ሞትና ጥራሕ ኢና ምስኡ ክንትንሥእ እንኽእል።

ትንሣኤ ክርስቶስ ዋሕስ ትንሣኤና እዩ።

ሎሚ እንዕልሎ ዕልልታ ከምኡ እነዚሞ ዜማ ሓጎስ ኣምሳል እቲ ዘለዓለማዊ መዝሙር ውዳሴ ኣብ መንግስተ ሰማይ ዝዝመር መዝሙር መላእኽትን ቅዱሳንን ኣብ ልባትና ዘድምጽ እዩ። ቅዱስ ጳውሎስ ክርስቶስ ዘይተንሥኤ እንተ ኾይኑ እምነትና ብላሽ እዩ ይብለና። ኩሉ ክርስትያናዊ እምነትና ኣብ ትንሣኤ ከም ዝምስረት ከረድኣና ኢሉ። ቀጺሉ “ነቲ ዝተንሥኤ ክርስቶስ እንተ ዘይሰበኽኩ ወይለይ” እናበለ ምእማን ጥራሕ ዘይኮነ ምምስካር እውን ከምዘድሊ ይነግረና።

- ክርስቶስ ኃጢአትን ሞትን ኣሸኒፉ ድሕሪ ሰለስተ መዓልቲ ካብ ሙታን ተንሢኡ። እዚ እዩ ምንጪ እምነትናን ምስጢር ድሕነትናን። ምስኡ ክንትንሥእ ንሕና እውን ንሞትን ኃጢአትን ክንሸንፍ ግድን እዩ። ንሓዲስ ሕይወት ሓዲስ መንፈስን ኣገባብን የድልዮ።
- ብምሉእ እምነት ኣሰር ክርስቶስ ጎይታና እንተ ተጓዒዝና ንሕና እውን ኣብ ክብሪ ትንሣኤ ክንሳተፍ ንኽእል ኢና። ንድሕሪት ከይጠመትና መስቀልና ጸርና ንጎብ ቀራንዮ ደይብና ኣብኡ ምስኡ እንተ ተሰቐልና ብርሃን ትንሣኤ ክንርኢ ኢና። ክበድ መስቀል ደው ከየብለና ንኣምላኽ ሓግዘኒ ክንብሎ ግቡእ እዩ። ንማርያም ነታ ንጉዕዞ ፍኖተ መስቀል ብዓወት ዝዛዘመት ስለ ዝኾነት ኣብዚ ጊዜ ጉዕዞና ኣሰንይና ሓግዝና ንበላ።
- ዋሕስ ትንሣኤና ሓቀኛን ጽኑዕ ክርስትያናዊ ሕይወት ከም እንኽተል ይገብረና። ኣብ ትንሣኤ ዝሳተፍ ዳርጋ ንድሕሪት ኣይጥምትን እዩ። ዕርፊ ድሕነት ሒዝና ንድሕሪት ከይንጥምት ባዕሉ ነጊሩና እዩ። ተሸታሊ ክርስቶስ ምዃንን ዘይ ወዲ ትንሣኤ ምዃንን ብሓባር ኣይከዱን እዮም።

- ንትዕቢት ኃጢአትን፣ ንጽልኢ፣ ንአይ ጥዓመኒ፣ ዘይቅንዕና፣ ሕማቕ አተሓሳስባ ኩሉ አባይ ሓንቲ ቦታ ክህልዎ አይግባእን። ትንሣኤ ካብቲ ባዕልና እንገብሮ ንምንጻሕ ርእስና እዩ ዝጅምር። ተሳተፍቲ ትንሣኤ ክንከውን ነቲ ኣብ ውሽጥና ዝርከብ መንፈስ ሰይጣን ክንሸንፎ ሎሚ እዋኑ እዩ።

ክርስቶስ ድሕርን ቅድምን ትንሣኤ ዝነበሮ ሓደን ዝተፈልየን እዩ። ወንጌላውያን ከም ዝሕብሩና እቲ ዝተንሥኤ ኢየሱስ ንሱ እቲ ኣብ መስቀል ዝተንሥኤ እዩ ይብሉና። ብኻልእ ከአ ፍሉይ ሓዋርያቱ ከለልይዎ ዘይክአሉ እዩ ነሩ። ኣብ ብዙሕ ድሕሪ ትንሣኤ ዝተራእዮ እውን ፍሉይ እዩ ዝመስል ዝነበረ። ድሕሪ ትንሣኤ ዝነበረ መልክዕ ኢየሱስ ከም ናይ ነፍስወከፍና መልክዕ እዩ። ስለዚ ኣብ ገጽ ነፍሲ ወከፍና ገጽ ኢየሱስ ክርአ ሎሚ መዓልቱ እዩ።

ንሱ ዝልሎን ዝፍለገን ብእምነት ጥራሕ እዩ። መስርት ናይ እዚ እምነት መቓብር ጥርሑ ምጽንሑን ናይ ሓዋርያቱ ፍጹም ምቕያርን እዩ። ንሳቶም ንመምህሮም ክርእይዎ ተስፋ አይነበሮምን። ክትሓዝን ክዋረድን ኣብ መጨረሻ ክስቀልን እንከሎ መብዝሕትኦም ፋሕ ኢሎም ሃዲዎም። ከምቲ ንአኡ ዝወረዶ ከይወርዶም ፈሪሖም ተሓቢኦም።

ኣብ መጨረሻ ምስ አለለይዎ ወላ እኳ ብዝተፈልየ መገዲ ኣብ መንግኦም ይሃሉ እምበር ጨሪሾም ተቐይሮም ካብ ፈረሓትን ተጠራጠርትን አመንትን ሕጉሳትን ኮይኖም። ካብዚ ንድሓር ከም መምህሮም ንዝኾነ ጸገም ከምዝሓልፍዎ ሕይወቶም ምእንቲ ሓቅን ፍቕርን ኢሎም ከምዝህቡ ብሓቂ ክንርእዮ ከሎና ኸአ መብዝሕትኦም ብሰማዕትነት ሓሊፎም።

ከመይ እንተ ገበርና ኢና ነቲ ዝተንሥኤ ክርስቶስ ኣብ ሕይወትና ክንረኽቦ እንኽእል።

ከመይ እንተ ገበርና ኢና ኣብዚ ኹሉ ክንሳተፍ እንኽእል። ኣብ 1ቆሮ 5:6 ከምዚ ዝብል ንረክብ ጃህራኹም ጽቡቕ አይኮነን ቊሩብ መባኹዕቲ ንብዘሎ እቲ ብሑቕዶ ከም ዝበኩዶ አይትፈልጡን ኢኹም ከምቲ ሕጂ ዘሎኹምዎ ዘይበኹዕ ሓዲሽ ብሑቕ ምእንቲ ክትኮኑ ነቲ አረጊት መባኹዕቲ አጽብይዎ ደርብይዎ ከመይ ገንሸል ፋሲካና ክርስቶስ ተሰዊዑ እዩ። ስለዚ በቲ አረጊት መባኹዕቲ ወይ ብመባኹዕቲ እከይን ሕሰምን ዘይኮነ ብዘይበኹዕ እንጌራ ማለት ብቕንዕናን ብሓቅን ባዓልና ነኽብር። ኣብ ርድኢት አይሁድ መባኹዕቲ ነቲ ብሑቕ ይቕትሎ ሕይወት ዘይብሉ ስለ ዝገብሮ ሕይወት የብሉን በዚ ምኽንያት እዩ ኣብ ቅዱስ ቊርባን ዘይበኹዕ ዝግበር። ክርስቶስ ፋሲካና ስለ ዝተሰውዕ ብዓልና ንግበር ነቲ አረጊት ዘበለ ኩሉ ንደርብዮ ሓዲስ መልክዕ ነልበሶ። ትንሣኤ ብዓል ጥራሕ አይኮነን ውሽጣዊ ተሓድሶ ሕይወትና እውን ዝሓትት እዩ።

ነቲ ብጥምቀትን ብምስጢረ መሮንን ዝተቐበልናዮን ዝአቶናዮን መብጽዓ ብዳግም እንሕድሱሉ እዋን እዩ። ነዚ ንህብስቲ ቊርባን ክንቆርሶን ክንቅበሎን ከሎና ክንዝክሮ አሎና ምኽንያቱ ሥጋን ደምን ክርስቶስ ኢና እንቕበል ዘሎና። ካብ ሰውነት ክርስቶስ ንካፈል እዚ ሰውነት ሰውነት ኢየሱስን መላእ ማሕበርን ዝሓዘ እዩ።

ተልእኮና:

ካብ ግ.ሓ. ዝተነበ ካብ ትንሣኤ ዝመጽእ ተልእኮ ይነግር። ጴጥሮስ ምስ ብጾቱ ሓዋርያት ሰናይ ዜና ትንሣኤ ክርስቶስ ከበሰሩ ተልእክኦም ከምዝኾነ ይነግር። እዚ ኸአ ንነፍሲ ወከፍ ሰብ ንኢየሱስ ከም ሓቅን ሕይወትን መገድን ዝቕበል ዘበለ ዝውሃቦ ተልእኮ እዩ። ጴጥሮስን ብጾቱ

ሓዋርያት ይብሃሉ ትርጉሙ ኸአ ክነግሩ ኣብ ተልእኮ ዝተላእኩ ማለት እዩ። ኣምባሳደራት ክርስቶስ ይብሎም ጳውሎስ።

ንሕና ነዚ ተልእኮ ንለብሶ ኢና። ኣርድእቲ ጥራሕ ኣይኮናን ሰዓብቲ ክርስቶስ ኢና። ሕያዋን ኣምባሳደራት እውን ኢና። ሰባት ንሕና እንተ ዘይነገርናዮም ብዛዕባ ኢየሱስ ክፈልጡ ኣይክእሉን እዮም።

ከም ልምዲ ቤተ ክርስቲያን ኣብዚ እዋን ብዙሓት ይጥመቑ። ውላ ሓደ ክብዞም ዝጥመቑ ብባዕሉ ተባጊሱ ዝመጸ የለን ግድን ሓደ ካባና በዚ ወይ በቲ ጸልይዎ ወይ ነጊርዎ እዩ ዝመጸ። እቲ ሰናይ ዜና ክርስቶስ ብምስጢር ዝትሓዝ ኣይኮነን። ኣብ ዓለምና ብዙሓት ነዚ ሰናይ ዜና ክሰምዑ ዝደልዩ ስእን ዘምጽአሎም ዝነግሮም ከይፈለጥዎ ዝነብሩ ኣሎዉ ስለዚ ሎሚ ኣነን ንሰኹምን ኢና ነዚ ሰናይ ዜና ትንሣኤ እነብጽሕ። ኣባይን ኣባኹም እዩ ክፈልጡ እንተ ኹይኖም።

ኣበሰርቲ ትንሣኤ ሎሚ ንሕና ኢና። ኩሉ ብርሃን ትንሣኤ ክካፈል ክነብስር ንቀዳደም ሽዑ ዓለምና ክትቅየር እያ። እሞ ጸጋ ትንሣኤ ቀሲምና ኣብ ነነድሕድና ክርስቶስ ተንሢኡ እዩ ንሕና እውን ንአረጊት ጠባይናን ኣተሓሳስባናን ሓዲግና ሓዲስ ርክብን ፍቕርን ኣብ መንጎና ፈጠርና ሰበኸቲ ትንሣኤ ንኹን።

ክርስቶስ ተንሥኦ እሙታን በዓብይ ሓይል ወስልጣን ይእዘስ ኮነ ፍሥሓ ወሰላም እናበልና ክንጽሊ ከሎና መጀመርያ ሰላም ክርስቶስ ኣብ ልብና ኣብ ግላዊ ሕይወትና ክኣቱ ክነፍቅድ ድሕሪኡ ምስ ኩሉ ሰላም ክንገብር ድላይ ኣምላኽ እዩ። ኣግእዞ ለኣዳም ኣሰሮ ለሰይጣን ክብሃል እንከሎ ሎሚ ካብ ኃጢአት ነጻ ኮና ማለት እዩ። ካብቲ ኣሲሩና ዘሎ ኃጢአትና ተነሲሕና ጣዕሚ ነጻነትን ደቂ ትንሣኤ ምዃንን ነስተማቕር። ቀዳመይቲ ፍረ ትንሣኤ ሰላም እያ እሞ ኣብ ገዛና ኣብ ዓለምናን ሃገርናን ንሰላም ንድለያ።

ጎይታና ካብ ሞት ተንሢኡ እዩ ንሕና ኸአ ካብ ኃጢአትና ንተንሥኦ ሓዲስ ሕይወት ንልበስ ነዚ የብቅዓና።

ብሩኽ ብዓለ ትንሣኤ ንኹልና።

ኣባ ንጉሠ ፍሥሓ